

ශ්‍රී ලංකා නව නිපැයුම්කරුවන්ගේ කොමිසම - 2014

ශ්‍රී ලංකා නව නිපැයුම්කරුවන්ගේ කොමිසම 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීරණ අදායම් ප්‍රකාශනය, මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය හා 1979 අංක 53 දරන ශ්‍රී ලංකා නව නිපැයුම්කරුවන් දිරි ගැන්වීමේ පනතේ 27 වන වගන්තිය සමග සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර කොමිසමේ වාර්ෂික වාර්තාව සමග ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශයේ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) හා ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූල වන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේ ද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම

අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස කොමිසමේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් කොමිසමේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම් පිළිබඳ ඇගයීම ද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වන වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

2. මූල්‍ය ප්‍රකාශන

2.1 මතය

මූල්‍ය ප්‍රකාශන වලින් 2014 දෙසැම්බර් 31 දිනට ශ්‍රී ලංකා නව නිපැයුම්කරුවන්ගේ කොමිසමේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූල සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති වලට අනුකූල නොවීම

ශ්‍රී ලංකා රාජ්‍ය අංශ ගිණුම්කරණ ප්‍රමිති අංක 01 අනුව මූල්‍ය තත්ත්ව ප්‍රකාශනය තුළ ජංගම නොවන වත්කම්, ජංගම වත්කම්, ජංගම නොවන බැරකම් හා ජංගම බැරකම් ද්‍රවශීලතාවය අනුපිළිවෙලට ඉදිරිපත් කර නොතිබුණි.

2.3 ලැබිය යුතු හා ගෙවිය යුතු ගිණුම්

2010 සහ 2011 වර්ෂයන්හි සිට ජංගම වත්කම් යටතේ ලැබිය යුතු ශේෂ ලෙස දක්වා ඇති ගිණුම් දෙකක එකතුව රු.477,720ක් සමාලෝචිත වර්ෂයේ දෙසැම්බර් 31 දක්වාම නිරවුල් කිරීමට කටයුතු කර නොතිබුණි.

2.4 නීති, රීති, රෙගුලාසි හා කළමනාකරණ තීරණ වලට අනුකූල නොවීම.

පහත සඳහන් නීති, රීති, රෙගුලාසි හා කළමනාකරණ තීරණවලට අනුකූල නොවීම් නිරීක්ෂණය විය.

නීති, රීති, රෙගුලාසි වලට යොමුව	අනුකූල නොවීම
--------------------------------	--------------

(ආ) 2014 ජූලි 04 දිනැති ප්‍රසම්පාදන කාර්ය සංග්‍රහය සඳහා වූ අතිරේක අංක 28 හි 2.14.1 ඡේදය	කොමිසම සඳහා වසර දෙකක කාල පරිච්ඡේදයක් වෙනුවෙන් ගොඩනැගිල්ලක් කුලියට ගැනීමේ දී විවෘත තරඟකාරී ලංසු කැඳවීමකින් තොරව වෙළඳපොළ මිල සැදහුම් ක්‍රමය අනුගමනය කර මාසිකව රු.600,000 බැගින් වූ කුලී මුදලකට ලබාගෙන තිබුණි.
---	---

(ඇ) 2006 ජනවාරි 25 දින ජාතික ප්‍රසම්පාදන වකුලේඛ සංග්‍රහයේ 8.9.1 (ආ)	කොමිසම විසින් කාර්යාල ගොඩනැගිල්ල කුලියට ලබා ගැනීම සම්බන්ධයෙන් විධිමත් ගිවිසුමක් අත්සන් කර නොතිබුණු අතර තක්සේරු වාර්තා ද ලබාගෙන නොතිබුණි.
---	--

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2014 දෙසැම්බර් 31 දිනෙන් අවසන් වර්ෂය සඳහා කොමිසමේ මෙහෙයුම් කටයුතු වල මූල්‍ය ප්‍රතිඵලයේ රු. 4,435,997ක ඌනතාවයක් පෙන්නුම් කරන ලද අතර, ඉකුත් වර්ෂය සඳහා ඊට අනුරූපි ඌනතාවය රු.12,582,449ක් විය. ඒ අනුව සමාලෝචිත වර්ෂයේ ඌනතාවය රු. 8,146,452කින් අඩු වීමක් පෙන්නුම් කෙරුණි.

පසුගිය වර්ෂයේ රු.9,534,221ක අඩමාන ණය ප්‍රතිපාදනයක් සිදුකර තිබුණු අතර, සමාලෝචිත වර්ෂය සඳහා එවැනි ප්‍රතිපාදනයක් නොවීම මෙම ඌනතාවය අඩුවීම කෙරෙහි ප්‍රධාන වශයෙන් බලපා තිබුණි.

3.2 විග්‍රහාත්මක සමාලෝචනය

2013 වර්ෂයට සාපේක්ෂව සමාලෝචිත වර්ෂයේ දී කොමිසමෙහි ජංගම වත්කම් වල සියයට 200ක වැඩි වීමක් පෙන්නුම් කරන අතර, ඒ සඳහා නව නිපැයුම්කරුවන් වෙනුවෙන් ප්‍රදානය කිරීම සඳහා තාක්ෂණ හා පර්යේෂණ අමාත්‍යාංශයෙන් ලැබුණු රු.8,000,000ක මුදල ප්‍රධාන වශයෙන් හේතුවී තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂය සඳහා වූ ක්‍රියාකාරී සැලැස්ම අනුව පාසල් නව නිපැයුම් කව ක්‍රියාත්මක කරවීම සඳහා සම්මන්ත්‍රණ 8 ක් පැවැත්විය යුතු වුවද සම්මන්ත්‍රණ 4ක් පමණක් පවත්වා තිබුණි.
- (ආ) නව නිපැයුම්කරුවන්ගේ ව්‍යාපෘති සඳහා ආයෝජන සිදුකරන ආයෝජකයන් සඳහා (Angel Investors) රු.මි.10ක බදු සහනයක් ලබාදීමට යෝජනාවක් ඉදිරිපත් කිරීමට සැලසුම් කර තිබුණද ඒ පරිදි කටයුතු කර නොතිබුණි.
- (ඇ) 1979 අංක 53 දරන ශ්‍රී ලංකා නව නිපැයුම්කරුවන් දිරිගැන්වීමේ පනතේ 11(1) වන ඡේදයෙන් නියම කර ඇති කොමිසමේ බලතල හා කර්තව්‍ය අතරින් සමාලෝචිත වර්ෂයේ දී ඉටු නොවූ කාර්යයන් පහත දැක්වේ.
 - (i) ඡේටන්ට් බලපත්‍රය ඇපයට ගෙන රාජ්‍ය හෝ වෙනත් ආයතන වලින් ණය ලබා දීමට හැකිවන පරිදි වාණිජමය වටිනාකමකින් යුත් නව නිපැයුම් නිර්දේශ කිරීම.

- (ii) බලය දෙන ලද නව නිපැයුම්කරුවන්ට හා පර්යේෂකයන්ට අනුමත කල නව නිපැයුම් හා පර්යේෂණ කරගෙන යාමට පොදු පර්යේෂණාගාරයක් පිහිටුවීම හා පවත්වාගෙන යාම.
 - (iii) ශ්‍රී ලාංකික යෙදවුමක් අතර නිර්මාණශීලීත්වය වැඩි දියුණු කිරීම හා ඊට ධෛර්ය දීම සඳහා විද්‍යාලවල හා විශ්වවිද්‍යාලවල නිර්මාණාත්මක සමිති සංවිධානය කිරීම.
- (ඇ) වාර්ෂිකව පවත්වනු ලබන සහසක් නිමවුම් ප්‍රදර්ශනය සහ සම්මාන ප්‍රදානෝත්සවය සඳහා සමාලෝචිත වර්ෂයේ දී රු.15,884,019ක් වැයකර තිබුණද මෙම ප්‍රදර්ශනය සම්බන්ධයෙන් සමාජ දැනුවත්භාවය අවම මට්ටමක තිබීම හේතුවෙන් වැඩසටහනට නිර්මාණකරුවන් සීමිත ප්‍රමාණයකට පමණක් සීමා වී තිබුණි.
- (ඉ) 2006 ජුනි 06 දිනැති අංක 2006/23 දරන අධ්‍යාපන අමාත්‍යාංශ චක්‍රලේඛය පරිදි පාසල් සිසුන් නව නිර්මාණකරණය කෙරෙහි යොමු කර සෑම වර්ෂයකම පාසල් මට්ටමේ නව නිපැයුම් ප්‍රදර්ශනයක් පවත්වා සහතිකපත් පිරිනැමීම සිදුකර නොතිබුණි.

4.2 කළමනාකරණ අකාර්යක්ෂමතා

නව නිපැයුම්කරුවන් වශයෙන් හඳුනාගත් පුද්ගලයින් 12 දෙනෙකුට නව නිපැයුම් ප්‍රවර්ධනය සඳහා 2008 හා 2009 වර්ෂයන් තුළදී ගිවිසුම් අත්සන් කිරීමකින් තොරව රු.10,200,000ක ණය මුදලක් ලබා දී තිබුණි. එම ණය ලබාදීමේ දී ඔවුන්ගේ ජේටන්ට් බලපත්‍රයේ මුල් පිටපත ඇපයට තබාගත යුතු වුවද 8 දෙනෙකුගේ ජේටන්ට් බලපත්‍ර ඇපයට තබාගෙන නොතිබුණි.

4.3 කාර්ය මණ්ඩල කළමනාකරණය

2014 දෙසැම්බර් 31 දිනට විධායක නොවන කාර්ය මණ්ඩලයේ පුරප්පාඩු 03ක් පැවතිණි.

5. ගිණුම් කටයුතුභාවය හා යහපාලනය

5.1 අයවැය ලේඛනමය පාලනය

සමාලෝචිත වර්ෂයේ අයවැය ලේඛනයේ ඇස්තමේන්තුගත වියදම් හා තථ්‍ය වියදම් සැසඳීමේ දී සියයට 10 සිට සියයට 100 දක්වා අධි ඇස්තමේන්තු විචලතාවයන් වූයෙන් අයවැය ලේඛනය ඵලදායී කළමනාකරණ පාලන කාරකයන් වශයෙන් උපයෝගී කරගෙන නොතිබූ බව නිරීක්ෂණය විය.

6. පද්ධති හා පාලනයන්

විගණනයේ දී නිරීක්ෂණය වූ පද්ධති හා පාලන අඩුපාඩු වරින්වර කොමසාරිස්වරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කල යුතුය.

- (අ) ණය පරිපාලනය
- (ආ) වත්කම් කළමනාකරණය
- (ඇ) කාර්ය මණ්ඩල කළමනාකරණය